

उलूखलमुरुकरं वा । ऊर्ध्वखं वा । ऊर्करं वा ।
 उरु मे कुरु । इत्यब्रवीत् ।
 तदुलूखलमभवत् ।
 उरुकरं वैतदुलूखलमित्याचक्षते परोक्षेण । इति च ब्राह्मणम् ।
 तस्यैषा भवति २०

यच्चिद्धि त्वं गृहेगृह उलूखलक युज्यसे ।
 इह द्युमत्तमं वद जयतामिव दुन्दुभिः ॥

इति सा निगदव्याख्याता २१

वृषभः प्रजां वर्षतीति वा । अतिबृहति रेत इति वा । तद्वर्षकर्मा
 वर्षणाद्वृषभः । तस्यैषा भवति २२

न्यक्रन्दयन्नुपयन्त एनममेहयन्वृषभं मध्ये आज्ञेः ।
 तेन सूभर्वं शतवत्सहस्रं गवां मुद्गलः प्रधने जिगाय ॥

न्यक्रन्दयन्नुपयन्त इति व्याख्यातम् । अमेहयन्वृषभं मध्ये ।
 आजयनस्याजवनस्येति वा । तेन सूभर्वं राजानम् ।
 भर्वतिरत्तिकर्मा । तद्वा सूभर्वं सहस्रं गवां मुद्गलः प्रधने जिगाय
 । प्रधन इति सङ्ग्रामनाम । प्रकीर्णान्यस्मिन् धनानि भवन्ति ।
 द्रुघणो द्रुममयो घनः । तत्रेतिहासमाचक्षते । मुद्गलो भार्म्यश्च
 ऋषिर्वृषभं च द्रुघणं च युक्त्वा सङ्ग्रामे व्यवहृत्याजिं जिगाय ।
 तदभिवादिन्येषर्भवति २३

इमं तं पश्य वृषभस्य युज्जं काष्ठाया मध्ये द्रुघणं शयानम् ।
 येन जिगाय शतवत्सहस्रं गवां मुद्गलः पृतनाज्येषु ॥

इमं तं पश्य वृषभस्य सहयुजं काष्ठाया मध्ये द्रुघणं शयानम् ।
 येन जिगाय शतवत्सहस्रं गवां मुद्गलः पृतनाज्येषु ।